



6. पसीने जी कमाई



ईसर सिंघु बेदी (जनम : १९२७ ई.) भाऊ ईसर सिंघु बेदी, अजमेर राजस्थान जो निवासी, हिक मक़बूल वक्ता , मज़मून निगार ऐं फ़्रीडम फ़ाईटर आहे. सिंधु में केतिरियूं ई चौंपिड़ियूं छपाए सुजागी आंदाई. 'गुलिकारी' रसालो बि कुझु वक्ता हलायाई. हिन वक्ता अजमेर जे बालकनि जी बारीअ जो रुह रवां आहे. हिन कहाणीअ में लेखक सची महिनत जी अहिमियति समुझाई आहे.

हिक शाहूकार खे अकीचार धनु हो. वापार मां सुठी कमाई हुआसि. नौकर चाकर शेवा लाइ हरिदमु हाज़र हुआ. सैर सफर लाइ मोटरकार बि हुआसि. मतिलबु त का बि कमी कान हुआसि, लेकिन तड़हिं बि संदसि अंदर में ग़मु हो. दुखी हो जो खेसि औलाद जो सुखु नसीबि कोन हो. खेसि डींहं राति फ़िकिर रहंदो हो त ख़ानिदान जो नालो रोशनु करण वारो कोन आहे. पोइ हीअ ऐतिरी मिलिकियति कहिड़े कम जी!

तीअ औलाद लाइ हिन केतिराईअ तीरथ भेटिया, मंदरनि में सुखाऊं कयूं, मस्जिदुनि में दुआऊं पिनियूं पीरनि फ़कीरनि वटि वियो. साधू संतनि महात्माउनि खां आशीर्वाद वरिताई, हुन देविताउनि, देवियुनि अगियां बासूं बासियूं, आखिर परमात्मा जी मथिसि मंहर थी. ख़ानदान जो चिरागु चिमिकियो, डीओ रोशनु थियो. खेसि हिकु सुहिणो सुठो पुट ज़ाओ पोइ त वाधायूं वरियूं, खुशियूं कयूं वियूं, मिठायूं विरहायूं वयूं, नौकरनि चाकरनि खे इनाम डिना विया, गरीबनि में अनाजु कपिड़ो विरहायो वियो. मिटनि माइतनि खे दावत डिनी वेई, शादमाना कया विया बैडू बाजा वज़ाया विया, आतशिबाज़ी कई वेई, डियारीअ वांगुरु घर जे मथां बिजिलियुनि जी झिरिमिरि सां रोशिनी करे घर खे चमिकायो वियो. साधुनि संतनि महात्माउनि जी शेवा कई वेई.

छोकरो अजु नंदो सुभाणे वडो थी रहियो हो. खेसि स्कूल में विहारियो वियो. सुठी तइलीम वठी रहियो हो. लेकिन छोकरे खे माउ जो वधीक सुखु नसीब न थी सघियो. संदसि माउ अचानक परलोकि पधारिजी वेई. हाणे शाहूकार मथां समूरो बोझु अची पियो. पुट जे सुख आराम लाइ हिन बी शादी कोन कई. हू खुदि सिकीलधे पुट जी पूरी पूरी संभाल लहण लगो. पुट जे सुख आराम जो पूरो पूरो ध्यानु रखण लगो. एतिरे क़दुरि जो पुट जे मोह में जकिड़िजी हू पुट जा सभु अंगल बि सहण लगो. पुट जूं सभु इछाऊं, सभु ख्वाहिशूं पूरियूं करण लगो. जीअं बालक खे माउ जी यादि न सताए. इन तरह घणे लाडकोड सां पलिजंददु बरु घणे खर्च ते हिरंदो वियो. हरिका शइ तलिबण लगो. संदसि दिलि पूरी थींदी रही. नतीजो इहो निकितो जो नंदपुणि जे आदतुनि अनुसार हू वडे हूंदे वडियुनि बुरियुनि आदतुनि जो शिकारु थी वियो. ग़लति आदतुनि में पैसो बरबादु करण लगो.

हाणे शाहूकार खे फ़िकिर थियण लगो, पछिताइण लगो. पुट खे समुझाइण जी कोशशि कयाई. केतिराई हीला हलायाई. हिन खे महिसूसु कराइण लगो, लेकिन पुट ते को बि असरु कोन थियो.

हाणे शाहूकार खे वडी उमिरि में गुणिती थी पेई त सिकी सिकी औलादु वरितुमि- नाज़नखरे सां पाले वडो कयुमि ख़ानदान जो नालो रोशन करण जी उमीद त काफ़ूर थी वेई थी दिसिजे. धंधे वापार जो बि बुरो हालु थी रहियो हो. बुढापो बि अची चुको हो. शाहूकार खे उन जो सूरू ऐं गुणितियूं सताए रहियूं हुंयूं.

लेकिन संदनि वसु न हलियो. घणे सोच ऐं फ़िकिर सबबि शाहूकार बीमारु गुज़ारण लगो. डींहों डींहूं वियो पोइते पवंदो. हू वधीक वक्ता हयाति रहण जो आसिरो लाहे वेठो.

सोचींदे वीचारींदे खेसि ख्यालु आयो. उमीद जो आखिरी तिरिविरो नज़रि आयो. हिन पुट खे पाण वटि घुरायो ऐं प्यार मां समुझाईंदे खेसि चयो त हाणे मां हलण वारो आहियां. हयातीअ जो सफ़र पूरो थियण वारो आहे. हीअ धन सां भरियल टिजोड़ी ऐं समूरो मालु मिलिकियति तुंहिंजे हवाले करे थो वजां, लेकिन सिर्फ़ हिक शर्त ते. हिन टिजोड़ी जो धनु तेस्ताई खर्चु करण जो तोखे अधिकारु न आहे, जेसी तो मुंहिंजे जीअरे पंहिंजी महिनत सां. खून पसीने जी हिक डींहं जी कमाई उन धन में न मिलाई आहे, अहिड़ो वचनु डे, बीअ हालति में समूरो मालु मिलिकियत मां कंहिं मंदिर में दानु करे छडींदुसि. इहो बुधी छोकरे मथां ज़णु पहाडु किरी पियो. वाइडो थी वियो. ऐतिरे में ई संदसि मुंहं ते खुशीअ जी चमक मोटी आई. हिन सोचियो त जे सिर्फ़ हिक

डीहं जी महिनत जी कमाई त मिलाइणी आहे, ठीकु आहे किथे हिकु डीहं नौकिरी करे वठंदुसि, सो वडी खुशीअ सां पीउ खे खातिरी डींदे अहिडो वचनु डिनाई.

बिए डीहं शाहूकार जो पुट शहर में चकर कार्टींदो रहियो, लेकिन केरु बि खेसि पाण वटि नौकरी न पियो डिए. हिन जा ठाठ बाठ डिसी हरिको पियो समुझे त हीउ नौकरी छा कंदो, कहिडा अक कारा कंदो, हेडांहुं होडांहुं घणो ई भिटिकियो, लेकिन खेसि किथे बि नौकरी न मिली सघी, जो हिक डीहं कमाए सघे. नेठ लजु लाहे मज्जरी करण लाइ बि त्यारु थी वियो पर हहिडे शाहूकार जे पुट खां मज्जरी केरु कराए सघे. खेसि किथे बि कमु ई न पियो मिले, जो कमाए पीउ खे डिनलु वचनु पूरो करे सघे. भिटिकंदे भिटिकंदे चडा डीहं गुजिरी विया. बेवसि लाचारु थी पियो. नेठ हिक हंधि को मकानु ठही रहियो हो. ठेकेदार साहिब वटि वियो. अवलि त ठेकेदार हिन जी पोशाक डिसी विश्वासु ई कोन कयो त हीउ को मज्जरी करे सघंदो. नेठ घणे सताइण ते, मिंथूं मेडूं करण ते, ठेकेदार खेसि मज्जूर करे रखण कबूल कयो. नवजवान खे कमु डिनो वियो त सिरुनि पथरनि जी तगारी भरे मथे मंजिल ते पहुचाईदो रहे, ऐं लहण वक्रित मलबे मिटी जी भरियल तगारी मथे ते खणी हेठि लही अची ढेर में मिलाए.

शाहूकार जो पुट लाचारीअ खां उहा मज्जरी कबूल कंदे सजो डीहं कमु कंदो रहियो. संदसि पसीनो वहण लगो. पघर में समूरा कपिडा आला थी वियसि, पुसी पाणी थी वियसि, थकिजी टुटिजी चूरु चूरु थी पियो, तडहिं शाम जो वजी खेसि महिनत मज्जरीअ जा पैसा हासुलु थिया. हाणे खेसि संतोषु मिलियो. डिनल वचन जी पालना जी खातिरी थियसि. मज्जरीअ जा पैसा हथि में सोघा झले घरि मोटियो. रस्ते ते हली बि न पियो सघे. हडु हडु टुटिजी पियो होसि. सजे बदन में सूरु थियण लगुसि. जीअं तीअं करे घरि पहुतो ऐं साम्हं पीउ खे वेठलु डिसी संदसि तिरीअ ते वजी हिक डीहं जी कमाईअ जी रकम रखियाई.

लेकिन..... लेकिन शाहूकार पुट खे चयो त “हीअ रकम साम्हं चुल्हि में उछिलाए छडि”. इहो बुधी छोकरो आग बबूला थी वियो. चवण लगो त “कमाल आहे मस मस त पोरिहियो हथि लगो, महिनत मज्जरी करे पैसा कमाया अथमि. कमु कंदे हथनि में छाला पइजी विया आहिनि. तव्हां शाबासि त कोन डिनी, हालु चाल बि कोन पुछियो, मुंहिंजी हिक डीहं जी कमाईअ जो इहो कदुरु था करियो, जो चओ था त वजी चुल्हि में उछिलाइ !”

इहो बुधी शाहूकार खेसि चवण लगो त “बस! हिकु डीहं कमाए आयो आहीं. हिकु डीहं महिनत मज्जरी कई अथेई त पैसे जो ऐडो गुरूरु थो करीं. जेकडहिं इएं आहे त पोइ बुधाइ त मूं घणा डीहं महिनत मज्जरी करे हेतिरो धनु जोड़ियो हूंदो. मूं त सजी उमिरि डीहं राति हिकु करे, कशाला कढी, महिनत करे हेतिरी मिलिकियत ठाही जोड़ी, तो कडहिं महिसूस कयो. कडहिं को अंदाजो लगायो पंहिंजियुनि खराबु आदतुनि ऐं गलति छोरनि जी संगति में पाणीअ वांगुरु पैसो विजाईदो रहियो आहीं ऐं हाणे मुंहिंजे मरण बैदि बि त इहोई हशरु कंदें. अजु तोखे पंहिंजे हिक डीहं जी मामूली कमाईअ जो ऐतिरो अभिमानु ऐतिरो कदुरु थियण लगो आहे.”

इहो बुधी छोकरो सोच में पइजी वियो. संदसि दिमाग जा कपाट खुली विया. हाणे हिन महिसूस कयो त वाक्रेई हेतिरी महिनत, जाखोड़ बैदि ठाहियल माल मिलिकियति ऐं धन खे मां गंदियुनि आदतुनि में उडाए थो छडियां. मूंखे हैफु आहे, धिकारु आहे. बसि उन्हनि खियालनि हिन जे दिलि दिमाग में हलिचलि मचाए छडी ऐं इहो पको इरादो कयो त हू बुरियुनि आदतुनि खां किनारो कंदो. पीउ जी जोड़ियल मिलिकियति अजायनि कमनि में न विजाईदो, बल्कि गरीबनि मुहिताजनि अनाथनि बिले, सत् कर्म में खर्च कंदो. हू पीउ जे पेरनि ते किरी पियो. अगिते नेक थी हलण जो पिरनु कयाई. अजु खेसि कदुरु थियण लगो. महिनत जी कमाईअ जो. पसीने जी कमाईअ जो !!!

अक्कीचारु = तमामु घणो,	गमु = चिंता,	आतिशिबाज़ी = फ़टाका,
परलोकि पधारजणु = गुज़ारे वजणु,	जकिड़िजी = फासी,	हीला हलाइणु = कोशिशू करणु,
तिरिविरो = किरिणो,	पहाडु किरणु = मुसीबतू अचणु,	पसीनो = पघरु,
हडु हडु टुटणु = बेहद थकिजी पवणु,	आग बबूला थियणु = गुसो करणु,	गुरूरु = घमंडु,
कशाला कढणु = तक्लीफू सहणु,	कपाट खुली वजणु = होश में अचणु,	हैफु = धिकारु,
शादनामा = खुशियूं	ख्वहिशुं=घुरिजुं	

अभ्यास

सुवाल १: हेठियनि सुवालनि जा जवाब हिक बिनि जुमिलनि में लिखो :

१. शाहूकार जे अंदर में कहिड़ो गमु हुआ ?
२. औलाद लाइ सेठि छा कयो ?
३. छोकिये खे कंहिंजो वधीक सुखु नसीब न थियो ?
४. वडीअ उमिरि में शाहूकार खे गुणिती छो थी पेई.

सुवाल २: हेठियनि सुवालनि जा जवाब थोरे में लिखो :-

१. पुट ज़मण ते शाहूकार कीअं खुशी मल्हाई ?
२. मिलिकियति डियण लाइ पीउ पुट खे छा चयो ?
३. पुट खे शर्तु पूरो करण लाइ छा करिणो पियो ?
४. “पसीने जी कमाई” आखाणीअ मां कहिड़ी नसीहत मिले थी ?

सुवाल ३: कंहिं कंहिंखे चयो :-

१. “हीअ रक़म साम्हूं चुल्हि में उछलाए छडि.”
२. “तव्हां शाबासि त कोन डिनी, हालु चालु त कोन पुछियो.”
३. “मूं घणा डींहं महिनत मज़री करे, हेतिरो धनु जोड़ियो हूंदो.”

सुवाल ४: हेठियनि इस्तहालनि जी माना लिखी जुमिलनि में कमि आणियो :-

परलोकि पधारिजणु, कशाला कढणु, कपाट खुली वजणु, हीला हलाइणु,

सुवाल ५: (अल्फ़) सिफ़तू ठाहियो :-

असरु, खानदानु, आरामु, मोहु, आदत, बीमारी

(ब) ज़िद लिखो :-

अगियां, आशीर्वाद, सुठो, हाजुरु, नंदो, विश्वासु

(बु) व्याकरण मूजिबु गाल्हाइण जा लफ़्ज़ सुजाणो :-

शाहूकार, सुहिणो, सुभाणे, इस्कूलु, ऐ, खां, रखियाई.

पूरक अभ्यास

(१) टुकर ते अमली कम

हाणे शाहूकार शाहूकार बीमार गुज़ारण लगो.

(i) बिरैकेट मां मुनासिबु लफ़्ज़ गोल्हे लीक डिनल लफ़्ज़ बदिरां कमि आणियो.


(अलफ) लेकिन संदसि वसु न हलियो.

(ज़ोर, ताक़त, हथ)

(ब) शाहूकार खे वड़ी उमिरि में ग़ुणिती थी वेई.

(चिंता, ओनो, अंदेशो)

ii) चौकुंडा पूरा करियो :



(iii) हिक सिटि में जवाबु लिखो :-

(अलफु) शाहूकार पुट खे कीअं पालियो ?

(ब) शाहूकार खानदान जे नाले बाबति छा सोचण लगो ?

(iv) खानदान में 'दान' इहो लफ़्ज़ जो ई हिंसो आहे, इहो न अगियाड़ी आहे न पछाड़ी. हेठि डिनल लफ़्ज़नि खे 'दान' लफ़्ज़ जो हिंसो या लफ़्ज़ जी अगियाड़ी, पछाड़ी में विरहायो.

वरदानु, तुरुतु दान, दानु पुत्रु, दानरो, दानवीरु, मैदानु, नादानु


लफ़्ज़							
लफ़्ज़ जो हिस्सो							
लफ़्ज़ जी							
अगियाड़ी / पछाड़ी							

(2) 'वक्त जी अहिमियति' विषय ते मज़मूनु लिखो.

(3) 'सचु त बीठो नचु' इन विषय जी उपटार करियो.

पाण करियां - पाण सिखां

१. हेठि कुझु लफ़्ज़ डिनल आहिनि. उहे इस्तेमाल करे आखाणी ठाहियो :-



२. डिनल आखाणी पूरी करियो :-

हिक डींहुं दिलीप ऐं धर्मू इस्कूलु, मां वापसि मोटी रहिया हुआ -----

३. डिनल टिपनि मां आखाणी पूरी करे लिखो :-

हिक कांउं - लोले टुकरु - लोलो खाइणु - गिदड़ जो कांउं खे लोलो खाईदे डिसणु - गिदड़ जी दिलि लोलो खाइण ते - गिदड़ जो कांअ खे गाइण लाइ चवणु - लोलो किरणु - गिदड़ जो खाइणु - नसीहत. आखाणीअ खे ठहिकंदडु सिरो डियो.

४. खत लिखो:-

१. म्यूंस्पल अमलिदार खे पाड़े में आवारा कुतनि जो आज़ारु दूर करण बाबति खतु लिखो.

२. पंहिंजे दोस्त या साहेड़ीअ खे रांदियुनि जी चटाभेटीअ में सोनो बिलो खटण लाइ वाधायूं डींदे खतु लिखो.

